

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Il-Belt (Valletta) (T. Z.) — Il-Vokali tal-verb Malti (SAJDUN) Santa Liena fil-gzejjer tagħna (G. DIMECH DE BONO) — Niċeċ u Statwi (ĠUŻÊ GATT) — Kelb rieged la tqajmux (T. Z.) — Lil ommi (Dr. C. MIFSUD BONNICI) — Id-daħla go l-Imdina tal-Gran Mastru Zondadari (Dr. G. BUSUTTIL) — Min sab l-ewwel magna tal-ħjata (GEJTAN GRIXTI) — Il-Madonna taz-Zuntier jew il-Kappella tal-ghadam (B.) — Tqassir għall-kitba Maltija (ALF. NICHOLAS) — Kif bdiet u mxiet il-Għaqda (F. S. CARUANA) — Kotba tal-Bibbja bil-Malti (S.)

IL-MALTI

QARI LI TOHROĠ *IL-GħAQDA*
TAL-KITTIEBA TAL-MALTI

IT-TIENI KTIEB
TA' L-1928

IL-BELT (VALLETTA)

II

Minn Fomm-ir-riħ ingħaddu minn hdejn il-Knisja tal-Pilar u naqbd u t-triq ta' l-Isqof. Hdejn il-pjazza dik il-kantuniera jgħidulha *Tal-Fama*. Mnejn gie dal-laqam? F'tarf il-pjazza, fi żmien is-sultan Verdala, twaqqaf plier u fuqu lupu tal-ħaġar iżomm l-arma tas-sultan, u dan biex ifakkar li s-sultan, dik is-sena, kien laħaq Kardinal. (1588). Mita dal-plier biż-żmien ittiekel, il-Bali Verdalin, neputi tas-sultan, waqqfu mill-ġdid (1672). Il-plier bil-Fama tas-sultan Verdala baqa' wieqaf għal żmien twil, imma mita gġarrat it-tieni darba hadd ma haseb jargħa' jibnih, u fil-Kantuniera ma baqâx hliet l-isem *Tal-Fama*.

Min tweled tletin sena ilu jismagħhom isemmu il-kafè tar-Regina qalb is sigar ta' hdejn il-palazz, imma dal-ġnien ma rahx b'għajnejh. Fl-1858, fi żmien il-gvernatur Le Marchant sar ħafna tibdil fil-Belt. Ix-xatt, fejn hu il-lum is-suq tal-ħut, jissejjaħ "*fuq il-ġgant*" għax f'nofs dik il-wesgħa kien hemm għajn kbira bix-xbieha ta' Nettunu, alla tal-baħar, minsuba fuqu, li in-nies kienet tghidlu "*il-ġgant*". Le Marchant haseb li din l-istatwa tal-bronż, xogħol minn l-isbaħ, kienet aktar tixraq il-palazz inkella x-xatt u għalhekk gāgħal li tinħatt il-għajn u l-ġgant jitqiegħed fil-bitha tal-Palazz fejn jinsab sal-lum.

Il-wesgħa ta' quddiem il-*Bibliotheca* kienet għar-wiena u l-gvernatur haseb malajr jonsob statwa f'nofsha.

U l-istatwa mnejn? Le Marchant ma ħasibhiex darbtejn. F'nofs il-Forti Manwel kien hemm l-istatwa tal-bronż tas-sultan Manoel. "Dnub", qal il-gvernatur, "statwa bħal din ma jaraha ħadd magħluqa fil-forti. Fil-pjazza tal-Palazz iżżejjen belt." Hekk is-sultan Manoel sab ruħu il-Belt. Ma' dwaru sar ġnien tal-laring imdawwar b'rixtellu tal-ħadid u ma' ġenbu, lejn il-palazz, għajn bil-vaska tawwalija u lejn il-loġoġ intrama kafè nofs-tond bi twieqi kbar u mwejjed tar-rħam barra u fuq il-bieb kitba bil-Franċiż "*Café de la Reine*".

Dal-ġnien tal-laring f'nofs il-Belt kien fih daqqa ta' għajn! Fl-1887, ir-Reġina Vittoria għalqet ħamsin sena issaltan u biex isir xi ħaġa b'tifkira ta' dan, il-gvern tagħna raġa' naddaf il-wesgħa ta' ħdejn il-palazz; is-siġar inqalġħu u s-sultan Manoel, bħal raġel tajjeb, telaq kutu kutu mill-Belt u ntasab f'ras il-Mall. Floku twaqqfet l-istatwa tar-reġina li hemm il-lum. Il-Kafè baqa' wieqaf sal-1914.

Quddiem it-tijatru, ħdejn Puturjal, kien hemm bini kbir, bħal tarzna, imsejjaħ *il-Fjank* jew *il-Ferrerija*. Bini ta' żmien is-slaten, bejn it-triq tal-Fjank (Strada Fianco) u Strada Mezzodì, li baqa' wieqaf sas-sena 1876. It-tijatru, mibni fl-1860-66, inħaraq fil-25 ta' Mejju 1873. Biex jarga' jintrama flus ma kienx hemm fil-kaxxa, għalhekk il-Gvern ħaseb li jbiegħ il-bini tal-Ferrerija. Din inbagħad inħattet u flokha bena djar is-sur Butigieg.

Fuq ix-xellug tal-Ferrerija kien hemm dik il-għajn li issa tinsab ħada d-dħul tal-Vapur ta' l-art, l-ewwel għajn li twaqqfet il-belt. F'nofsha hemm minquxa ix-xemx u taħtla l-kitba "*omnibus idem*" li tfisser "*lil kullħadd xorta waħda*."

Minn Strada Brittanica, ħdejn il-Knisja ta' San Franġisk, kont dari tara' kolonna twila 70 pied fuq is-sur li jāti għal fuq Marsamxett. Din kienet il-kolonna

b'tifkura tal-Gvernatur Ponsonby, imwaqqfa fl-1838. Il-lum ma baqâx ħlief il-maqgħad tagħha għax fl-1874 waqqgħetha sajjetta.

Strada Sant'Ursola, taħt il-Barrakka ta' fuq, dik it-triq tat-taraġ kienet dari tissejjaħ "*it-triq tal-Gran Viskont*"—għax hemm kien igħammar il-Gran Viskont ta' żmien l-Ordni li kien jikkmanda l-Pulizija.

It-triq ta' ħdejn il-knisja ta' San Pawl kienu jgħidulha "*It-triq tal-Masri*"; jiġifieri it-triq tal-qoton ta' l-Eġittu, għax l-Eġittu jissejjaħ bil-malti u bil-għarbi "*il-Masar*". Bosta għadhom jiftakru l-ħwienet f'dik it-triq bil-ġzari tal-ħajt imdendla fil-bieb.

It-taraġ ta' wera s-suq (Strada Teatro) kien magħruf bħan-"*niżla tat-tiġieġ*" għax it-triq kienet maħnuqa b'gagēġ, oqfsa, gallinari, b'kull xorta ta' tjur, tiġieġ, papri, dundjani, ħaġel u qtajja' ta' għasafar. Lil Venitra, bejjieġħ minn l-aqwa, f'dik il-kantuniera, kien jafu kullħadd.

Min għadu jsemmi "*in-niżla tal-kalzrati*" jew "*in-niżla tal-ganċ*"? Taħt il-Kistlanija l-qadima (Strada San Giovanni) li dari kienet il-Qorti, kien hemm il-bieb mnejn kienu johorġu l-kalzrati. Il-lum hemm l-uffizzju tal-gass. Il-Kalzri nbidel imma l-isem tat-triq baqa'.

Kienet tissejjaħ "*iż-żenqa*" dik in-nitfa ta' niżla li tâti għas-sur ta' *Haistings*. Żenqa, tfisser triq bil-għarbi, u fil-Marokk it-triqat kollha żenqiet, għax dak l-isem tagħhom.

Dawn l-ismijiet li kienu l-aktar f'ħalq in-nies fiż-żmien l-imghoddi, bil-ftit il-ftit, dak li nafu l-lum uliedna ma jftakruhx, għax ħelu-ħelu it-tibdil sejjer dejjem. Tfal, konna nilgħabu ħdejn il "*ginnastika*" (gymnasium) quddiem Kastilja, il-lum il "*ginnastika*" inħattet u tala' il-*Vernon Institute*. Hott u ibni u l-warrani jintesa, hekk kien minn dejjem u hekk għad ikun.

IL-VOKALI TAL-VERB MALTI

Aktar minn darba smajt min iġħid li l-verbi Maltin ma għandhom xejn li jmexxihom fil-għażla tal-vokali. Xi wħud jagħżlu vokali, u xi wħud jagħżlu vokali oħra, bla ma jista' wieħed dejjem jintebaħ il-għala. Hekk ingħidu: *daħal, ħadem, fehem, fetah, nižel, xorob, jahraq, jilħaq, jidkol, jobrox, jaħdem, jifhem, jiftaħ, jeħmer*. Tiżwiq u taħlit sabiħ ta' ilħna, li minnu ġejja dik il-ħlewwa ta' l-ilsien Malti, li mhux kull-ħadd jaf iħossha u jifhimha. Għalhekk irrid nuri li mhux tassew li l-verbi Maltin ma għandhomx xi jmexxihom fil-għażla tal-vokali, bil-maqlub, il-verbi Maltin jimxu aħjar mill-verbi ta' l-ilsna Semin kollha kemm huma.

Qabel xejn jaħtieġ wieħed ikun jaf li:

1. L-ittri *ħ, għ* u *q*, meta jkollhom vokali qasira, iħobbu aktarx il-leħen *a*.

2. Fl-alfabĕti Semin hemm xi ittri li jgħidulhom *enfatiċi*, li huma *d* u *d*, *s* u *s*, *t* u *t*. * Fil-Malti ma għadhomx jinħas-

su; iżda żmien ilu, meta l-ilsien Malti kien għadu mhux imniġġes, kifinhu l-lum, minn ilsna barranin, l-ittri enfatiċi kienu għadhom f'taġġhom. U dan nista' ngħidu bla ebda għalt, għax dawn l-ittri, huma wkoll, iħobbu maġġhom leħen miftuħ bħal l-ittri tal-gerżuma. Biż-żejjed dan l-eżempju: iż-żewġ kelmiet għarbin *sajf* u *sajf* saru fil-Malti *sajf* u *sejf*. Il-għala ma

għandhomx vokali waħda, jekk mhux minħabba l-konsonanti *s*? U ara kemm hu hekk li *d*-djaletti għarbin, li jagħżlu bejn *s* u *s*, xejn ma jqisu l-vokali, u jgħidu *sĕf* (= *sajf*) u *sĕf* (= *sejf*).

Għalhekk ingħidu wkoll *samm* mill-Għarbi *samm* u *semm* minn *samm*; *damm* minn *damm* u *demm* minn *damm*.

3. Iż-żewġ vokali tal-verb fis-sura tiegħu ewlenija *qatel* huma marbutin bejniethom skond il-liġi ta' l-armonija tal-vokali.

Il-vokali tal-verb semi huma *a—a*; hekk fil-Għarbi *qatala*, fil-Lhudi u fil-Kangħani *qatal*, fl-Assir *kaxādu*, fl-Etjopji *qatala*, fl-Arami *qatal*. Biss xi ftit verbi għandhom il-vokali

* In-nikta maħżuża taħt l-ittra hija għelien li juri li dik l-ittra hi *enfatika*.

a-i jew *a-u*. L-ilsna Aramîn jitolfu l-ewwel vokali bħad-djaletti għarbin tal-Magħreb.

Fil-Malti l-ewwel vokali *a* tikser u tagħlaq lehinha sakemm tinbidel u ssir *i*. Wara din il-bidla, it-tieni *a* ma tistâx tibqa' kifinhi, iżda tikser hi wkoll lehinha biex toqrob lejn *i*, u għalhekk issir *e* magħluqa, hekk ingħidu: *bidel, nidem, silef, tilef, wuret* u hafna oħra.

Iżda meta l-aħħar ittra tal-verb tkun *h, q, gh*, it-tieni vokali *a* tibqa' f'tagħha, u l-ewwel *a* tikser kemm xejn lehinha u ssir *e* miftuħa; hekk ingħidu: *fetaħ, feraħ, felah merah, nebah, bezaq, zelaq, fetaq, feraq, telaq, semagh, belagh, tefagh, xebagh, zeragh* u oħrajn.

Jekk l-ewwel konsonanti biss tkun *h, gh*, jew *q*, l-ewwel vokali tibqa' *a*, u t-tieni ssir *e*, hekk ingħidu: *hadem, halef hafer, haleg, hareg, ghamel, ghagen, ghazel, ghalef, ghaleb, qatel, qaleb, qabel, qafel, qadef* u oħra. Għalhekk għandna ngħidu u niktbu *halem* u mhux *holom*, *habet* u mhux *hobot*, *gharek* u mhux *ghorok*, *ghakes* u mhux *ghokos*.

Meta l-ittra tan-nofs weħidha, jew tan-nofs b'xi waħda tat-truf magħha, jew it-tnejn tat-truf weħidhom ikunu *h, gh, q*, jew xi waħda mil l-ittri enfatiċi, il-vokali *a-a* jibqgħu kifinhuma bla xejn ma jittiefsu. Hekk ingħidu: *daħal, lagħab, naqax, haqar, taħan, daħak, saħaq, laħaq, naħaq, haħaq, għalaq, qalagh, taqab, naqas, laqat, bagħat, bagħad, basar*. L-ittra *r* ukoll tħobb sikwit tintrabat mal-vokali *a*, u għalhekk ingħidu: *darab, raqam, raqad, harab, harat, saram, tarad, barax, baram*. Għalkemm hemm xi verbi li donnhom joħorġu barra minn din it-triq, madankollu nistgħu ngħidu li ma hemm l-ebda verb biż-żewġ vokali *a-a* li fih ma tidħolx xi waħda mill-ittri *h, gh, q, r, s, t, d*. Għalhekk hażin ingħidu

ħoloq, flok ħalaq; qotor, flok qatar.

Kelma oħra fuq il-verbi bil-vokali *e - e, o - o*, bħal *fehem, xorob*. Hafna minnhom ġejjin minn verbi għarbin tal-għamla *qatila, qatula*; * hekk: *deher* = Għarbi *zahira*; *fehem* = Għ. *fahima*; *weħel* = Għ. *waħila*; *għereq* = Għ. *għariqa*; *ħemed* = Għ. *ħamida*; *qeleg* = Għ. *qaliqa*; *kotor* = Għ. *katura*; *qorob* = Għ. *qaruba*; *toqol* = Għ. *taqula*; *roħos* = Għ. *raħasa*. Din il-qatgħa verbi bil-vokali *e* jew *o*, sew fil-Malti kemm fl-ilsna l-oħra semin, aktarx ifissru *stât* mhux *għamil*, għalhekk ingħidulhom

* Il-vokali *i*, u huma l-vokali ewlenin ta' dawn il-verbi, għalhekk fil-Malti huma għandhom hila jbiddu l-vokali *a* ta' l-ewwel, iżda hi qatt ma tista' tbiddilhom.

verbi stativi, biex jingħażlu mill-*verbi attivi*. Għalhekk il-vokali *o* ta' ħafna verbi maltin mhix ħaġa oħra ħlief l-*o* tal-*verbi stativi*; hekk : *għolob, ħotof, romol, sogħob, boloq, ħorof*. Iżda xi drabi l-*o* ġejja minn xi kliem immissel mill-*verb*, u hekk qalgħet barra l-vokali l-oħra tal-*verb* u ddefset flokha. Hekk, mill-*verb xarab* ġejja l-kelma *xorb*, u biex il-*verb* ikun jaqbel fil-ħoss ma' din il-kelma, ħa l-vokali tagħha u sar *xorob*; hekk ukoll *sagħal* (fir-rġula *segħel*) jatina l-kelma *sogħla*, li biddlet il-*verb* f'*sogħol*; *ħatab* = *ħotba* = *ħotob*; *ħalem* = *ħolm* = *ħolom*.

Fis-suriet l-immislin il-*verbi a - a, a - e, e - a* jibqgħu jzommuhom dejjem, hekk : *rabat, rabbat, rtabat, qatel, qattel, inqatel, tqattel, fetah, fettaħ, infetaħ, tfettaħ*. Il-*verbi* tal-vokali *i - e* aktarx li jzommuhom ukoll; iżda ħafna minnhom ibiddlu l-*i* f'*e* fit-tieni u l-ħames sura, hekk : *kiser, kisser, inkiser; tilef, tellef, intellef; firex, ferrex, infirex*. Joħroġu barra l-*verbi siker, sakkar; kiber, kabbar*. Il-*verbi* bil-vokali *e - e, o - o* ibiddluhom f'*a - a għereq, għarraq, tgħarraq; weħel, wahħal, twahħal; kotor, kattar, tkattar; qorob, qarrab, tqarrab; toqol, taqqal, ittaqqal*.

Jekk issa natu daqqa ta' għajjn lit-*tempo imperfetto*, insibu tibdil akbar ta' vokali, għax xi drabi l-*verbi* jzommu l-vokali tal-*verb* għarbi, u xi drabi jbidduha skond il-leħen li jitolbu il-konsonanti tal-*verb*. Fil-Għarbi l-*verbi* tal-għamla ta' *qatala*, għandhom it-*tempo imperfetto jaqtulu*, jew *jaqtalu* jew *jaqtilu*, jiġifieri l-vokali tan-nofs tista' tkun *u, i, a*. Il-*verbi* tal-għamla ta' *qatila* jagħmlu *jaqtilu* jew *jaqtalu*; il-*verbi* bħal *qatula* jagħmlu dejjem *jaqtulu*.

Fil-Malti il-*verbi* tal-vokali *i - e* iżommuhom fit-*tempo imperfetto*, hekk : *niżel, jinżel; kiteb, jikteb; silef, jislef*.

Il-*verbi a - e* iżommu wkoll l-istess vokali, hekk : *ħadem jaħdem; qafel, jaqfel; għamel jagħmel*. Għalhekk għandna ngħidu : *qatel jaqtel* u mhux *joqtol*. Iżda xi drabi jiġri li il-vokali għarbija tagħleb il-vokali Maltija taqlagħha barra u tidħol flokha, hekk minn *ħareġ* għandna ngħidu *jaħreġ*, iżda ngħidu *joħroġ* minħabba l-għarbi *jaħruġ*; għalhekk *jaqtel* (bħalma jgħidu tar-raħal) hi sura Maltija, *joqtol* (bħalma jgħidu tal-belt) hi sura Għarbija minn *jaqtul*.

Il-*verbi e - a* jibdew l-ewwelnet; biex ibiddlu il-*ja* f'*ji*; inbagħad aktarx iżommu t-tieni vokali *a*; imma nistgħu ngħidu li t-tieni vokali titbiddel skond il-vokali għarbija; jekk fil-Għarbi t-tieni vokali tkun *a* jew *i*, fil-Malti ssir *a*; jekk tkun *u*, fil-Malti ssir *o*. Il-*verbi*, li għandhom *ħ* fl-aħħar, jieħdu kollha l-vokali *a* fil-Għarbi u fil-Malti, hekk : *jiftaħ, jif-*

raħ, ĵimrah, ĵinbaħ, ĵiġraħ. Izda l-verbi għarbin li fl-aħħar għandhom *ħ* ħarxa (li fil-Malti ma tingħażelx minn *ħ*), jieħdu il-vokali *u*, li fil-Malti ssir *o*; għalhekk ingħidu: *ĵinfoħ* = Għ. *ja' ʔfuħ; ĵisloħ* = Għ *ja'sluħ*; u b'hekk nintebħu l-għala ngħidu *sel'ħ ĵislaħ* u *sel'ħ ĵisloħ*. Iz-żewġ verbi donnhom verb wieħed għax għandhom it-tnejn hoss wieħed, izda mhumieħ, għax it-tnejn wieħed għandu *ħ* ħarxa, li fil-Għarbi trid il-vokali *u*; u l-*ħ* ta' l-ewwel wieħed mhix ħarxa u għalhekk titlob il-vokali *a*. Il-verbi, li għandhom *q* fl-aħħar, jieħdu *a* jew *o* skond il-vokali li għandhom fil-Għarbi; hekk: *ĵixraq* = Għ. *jaxraq*; *ĵisraq* = Għ. *jasriq; ĵifraq* = Għ. *jafriq; ĵiftoq* = Għ: *jaftuq*; *ĵinfoq* = Għ: *janfuq; ĵibżoq* = Għ *jabsuq*. Il-verbi li għandhom *gh* fl-aħħar jieħdu l-vokali *a* fil-Malti u fil-Għarbi; hekk: *ĵismagħ, ĵixbagħ, ĵiġmagħ*.

Il-verbi *e - e* iżommu l-*e* tan-nofs; hekk: *fehēm ĵifhem*; *deher ĵidher; xehed ĵixhed*. Jekk l-ewwel ittra tal-verb tkun *ħ, gh, q*, l-ewwel *i* issir *e*; hekk: *jeħel, jeħmer, jegħreq, jeqleb*.

Il-verbi *o - o* iżommu l-*o* fin-nofs, u din tiġbed lejha u tbiddel il-*ja f'jo*; hekk: *kotor joħtor, qorob joqrob*.

Fil-verbi *a - a* aħna naraw il-vokali għarbin u l-liġi ta' l-armonija tal-vokali Maltin imqabbdin f'xulxin. Xi verbi iżommu l-vokali li għandhom fil-Għarbi; oħrajn ĵitwarrbu mill-Għarbi u jieħdu l-vokali li ĵitlob il-Malti; għalhekk ma nistgħux natu reguli li jżommu sħiħ għal-verbi kollha. Izda dejjem ĵiswa li naraw kif ĵimxu dawn il-verbi wkoll fil-għażla tal-vokali. Meta l-ewwel ittra tal-verb tkun *ħ* jew *gh*; l-*imperfetto* jieħu l-għamla ta' *jaqtaħ*, hekk: *ħabat jaħbat* (Għ. *jaħbit*); *ħarab, jaħrab* (Għ. *jaħrub*) *ħasad, jaħsad* (Għ. *jaħsud, jaħsid*); *għaraf, jagħraf* (Għ. *jagħrif*); *għasar, jagħsar* (Għ. *jagħsir*); *għatas, jagħtas* (Għ. *jagħtus, jagħtis*). Għalhekk għandna ngħidu *jaħlaq, jaħnaq* u mhux *joħloq, joħnoq*. Barra minn dawn hemm xi verbi oħra Maltin li għandhom *a* għax fil-Għarbi għandhom *i* jew *a*; hekk: *ĵifdal* = Għ: *jafdal; ĵifsad* = Għ: *jafsid; ĵimrad* = Għ: *jamrad; ĵishar* = Għ: *jašar; ĵifqas* = Għ. *jafqis*. F'dawn il-verbi u f'oħrajn ukoll, il-*ja* titbiddel f'*ji*, għax il-vokali *a* ma għandha xejn li jżommha, ĵiġifieri ma għandhiex warajha ittra li trid il-leħen *a*. Il-verbi l-oħra jagħmlu *ĵiqtol* u xi drabi *joqtol*; hekk: *barax = ĵibroħ, jobroħ; daħal = ĵidħol; darab = ĵidroħ* (Għ: *jadrib*); *naħar = ĵonħor; radam = ĵordom* (Għ: *jardim*); *gabar = ĵiġbor*.

Mela nistgħu nagħalqu u ngħidu li l-verbi maltin fit-tiswir tagħhom jagħżlu dawħ il-vokali li l-aktar jaqblu ma' l-ittri tal-verb.

SANTA LIENA

FIL-GŻEJJER TAGĦNA

(Bćejjeċ ta' Storja)

DAWLA

L-Istorja ta' pajjiżna turina li Malta kienet taht idejn ħafna ġnus: wieħed jista' jibda jsemmi lill-Feniċi bħala l-ewwel nies li ħakmu l-Gżira li lilha semmew "Maleth" jew "Melath".

Jingħad mill-kittieba li fis-sena 700 Q. K. il-Griegi ħadu lil Malta u li dawn bnew l-Imdina bl-isem "*Melita*", u l-Kastell t'Għawdex bl-isem "*Civitas Glauconis*".

Il-Kartaġinisi rebħu lill-Gżejjer 220 sena wara, iżda ġew imkeċċijin mir-Rumani fis-sena 216 Q. K.

Fi żmien il-ħakma tar-Rumani ġie San Pawl f'Malta u ikkonverta lill-misserijietna. Fi żmien il-persekuzzjonijiet li għamlu l-imperaturi pagani ta' Ruma lil l-insara xi wħud minn misserijietna waqgħu martri.

B'turija t'hekk insemmu lill-Martri Eutacchia u bosta oħra li l-fdal tal-għadam tagħhom kien jew għadu merfugħ f'kaxxa fil-Kattedral tagħna (1).

Wieħed wara l-ieħor mietu u nqerdu l-imperaturi kiefra u fis-sena 306 A. D. laħak l-ewwel Imperatur Nisrani, il-kbir Kostantinu bin Santa Liena.

P. P. Castagna iġħid li hawnhekk sar it-tieni u l-akwa għors tad-Din Nisrani f'Malta (2).

Kostantinu għamel 'l ommu imperatriċi u ħareġ flus bixbieha tagħha u bl-ismijiet: "*Flavia-Giulia-Elena*".

Għal din il-ħaġa id-dinja Nisranija, li rat tant ġid tul il-ħajja ta' Kostantinu ma setgħetx bi tpattija ma tqimx 'l ommu Lieni.

IL-QIMA TAGĦHA F'MALTA

Dr. Don Gwann Bugeja iġħid li Santa Liena ilha patruna titulari ta' Birkirkara minn żmien antik u li ma tantx hu magħruf, iżda nafu li qabel l-1090 A.D., kien hemm knisja dedikata Lilha in-naħa tal-"*Għarar*" qrib lejn ix-xtut u li l-kitieb Abela-Ciantar iġħid li kien hemm ħafna siġar tal-ġnibru, li minnhom dak il post ħa l-isem (3).

(1) Skond Mons. Bres. Kan. Gatt-Said etc.,

(2) "Storja ta' Malta"

(3) "Malta Illustrata."

Għan-nies ta' Birkirkara, li kienu f'din in-naħa, l-isqof Senatore DeMello — żmien il-Papa Eugenio IV — għamel fl-1436 A.D., lil din il-Knisja parroċċa, u għalhekk sfat waħda minn l-ewwel tmienja ta' Malta.

Kif semmejna, Birkirkara kienet qrib il-baħar u mħabba f'hekk bosta drabi kienu jiġu milqutin mill-furbani, iżda in-nies meta rat dan daħlu aktar il-ġewwa u l-parroċċa tagħhom saret il-knisja żgħira ta' Santa Marija.

Ma nafux sewwa meta sar dan it-tibdil tal-post, iżda żgur li qabel l-1530 A. D., li f'dik is-sena gie f'Malta l-Ordni tal-Kavaleri, u kif jidher ukoll ċar biż-żejjed mil l-Atti tal-Vista ta' Mons : Pietru Duzzina, li fl-1574 gie miqgħut f'Malta mill-Papa Gregorio XIII, bħala visitatur apostoliku.

Visitavit Ecclesiam Ruralem sub vocabulo S. Helenae constructam in pertinen. Birchircarae in contrada nuncupata Arar, quae alias dicitur fuisse Parochialis Ecclesia. Kliem reġistrat, fejn juri li d-delegat apostoliku żar knisja ta' Santa Liena fil-Għarar ta' Birkirkara, li xi żmien qabel kienet parroċċa: jiġifieri qabel 1574 A. D.

Billi l-poplu beda jikber u billi l-knisja bdiet tkun żgħira, il-Kappillan Dr. Don Filippo Borgia ħareġ minn tiegħu u ġabar flus biż-żejjed biex f'llokha fl-1616 bena' l-famuża Knisja l-qadima, li l-lum—għalkemm nofsa mgarrfa—kiegħda turi tassew li sewwa qalu l-kittieba kollha, meta għarfuha bħala :—“Monument ħaj tal-Belle Arti”.

Dan it-tempju nbada mil l-Arkitett ta' l-Ordni, il-Malti Fra Vitor Cassar u nbagħad tkompla minn Tommasu Dingli li kien ukoll Arkitett ta' l-Ordni.

Għalkemm dan it-tempju gie wkoll dedikat lil Sidna Marija SSma., iżda meta l-Kappillan Dr. Don F. Borgia, li kien Protonotarju Apostolku u duttur taż-żewġ ligijiet, waqqaf hemm fl-1630 l-ewwel Kollegġata ta' Malta u Għawdex, (1) kienet ta' it-titolu ta' Santa Liena, kif jidher mill-Bolla tal-Papa Urbanu VIII tad-9 ta' Diċembru 1630, li tgħid :—“*sub titulo et invocatione S. Helenae Reginae*”. Ix-xbieha tal-Qaddisa giet minqusa fil-għoli f'nofs il-kor u l-bolli tal-Kapitlu bdew jiġu iffirmati hekk: “*Praepositus Collegiatae S. Helenae*” —“*Canonici dell'Insigne Chiesa Collegiata di S. Elena Regina della Terra Birchircara*”.

Il-quddiem billi dan it-tempju kien xi ftit il-bogħod minn nies, fis-27 t'April 1727, tqiegħdet, mil l-isqof Gaspare Gori Mancini flimkien mal-Kapitlu u Kleru ta' Birkirkara,

(1) 103 snin qabel, l-ewwel waħda

l-ewwel ġebbla tal-Knisja l-ġdida, li hi twila 177 u wiesgħa 100 pied ingliz. Din il-knisja hi waħda mil l-aqwa tal-Gżejjer taġina u hija mżejna b'pitturi *a fresco* u taż-żejt tal-Prof: Virginio Monti ta' Ruma u ta' l-aqwa artisti maltin.

Santa Liena hija t-titular ta dan it-tempju bħalma hekk kienet fl-antik fl-inħawi tal-“Għarar,” u iżjed wara meta twaqqfet il-primarja Kolleġġjata fil-Knisja ta' l-Assunta.

Il-vara ta' Santa Liena intgħamlet b'rigal mill-patrijott malti Vincenzo Borg (Ċensu Braret) li kien Kap tal-Battaljun ta' Birkirkara fl-Imblokk tal-Franċiżi.

* * *

L-ewwel parroċċa ta' Malta kienet il-Kattedral, it-tieni waħda kienet dik tal-Birgu li saret fl-1090 A. D., iżda 346 sena wara saru tmien parroċċi f'daqqa u għalhekk Santa Liena—minn dik is-sena sa meta saru parroċċi—kienet patruna titulari ta' Birkirkara u ta' l-irħula kollha ta' madwarha. Dawn kienu: Tal-Gżira, li saret parroċċa fl-1923 minn l-Isqof Dum Mawru Caruana—l-iżjed waħda li damet.

Sal-1928 kienet patruna titulari tal-kontrada Sta. Venera li nbagħad giet imwaqqfa parroċċa minn l-istess Isqof.

Il-Bajja ta' S. Ġiljan qabel ma saret parroċċa fl-1891 mill-Isqof Pietro Pace kellha bi protettriċi lil Santa Liena.

Is-Slimiżi, qabel inqas f'zewġ parroċċi—sa l-1879—kollha jissejħu “Elenjani” bħall-Karkarisi. Il-lum hemm triq imsemmija Strada S. Elena.

Sal-1876 il-vera parroċċa ta' l-Imsida b'Tal Pietà magħha kienet dik ta' Birkirkara imsemmija għal Santa Liena.

Fl-1655 il-Balzanin spiċċaw mill-parroċċa ta' Santa Liena għax f'dik is-sena l-Isqof Fra M. Giov. Balaguer għamilha parroċċa. L-ewwel kappillan kien Dun Adrianu Zarb ta' Birkirkara.

Fl-1594 Hal-Lija sar raħal u għalkemm f'dak iż-żmien il-Karkarisi kellhom lil Sta. Marija b'patruna titulari taġhom, dan ir-raħal—magħdud sa dak iż-żmien b'biċċa minn Birkirkara—kellu lil Santa Liena bi protettriċi.

H'Attard kien l-ewwel wieħed li ngata' minn Birkirkara u sar raħal għalih (1575 A. D.). Għalkemm sew qabel kemm wara li sar raħal kellu lil Santa Liena b'patruna titulari, nafu li Santa Liena kienet il-protettriċi tiegħu fiż-żmenijiet ta' qabel ġew il-Kavaleri.

Fl-antik, il viċi-parroċċa ta' Bormla kienet dedikata lil Santa Liena u aktarx illi s-sajjieda kienu l-ewwel nies li

ħasbu għal din il-knisja, iżda aktar tard il-Baruni Pawlu Cassar (ħu l-arkitett Gerolamu) kien l-aqwa benefattur tagħha.

Igħidu li nbriet fis-seklu tmienja jew disgħa u fl-Atti tas-Sagri Visti ta' Mons. P. Duzzina nsibu li kien hemm żewġ knejjes—il-waħda tal-Madonna tas-Sokkors u l-oħra tas-S.S. Salvatur — u li jaħsbu li l-aħħar kienet l-istess waħda ta' Santa Liena

Il-Knisja giet imwaqqa' fl-1636 mil l-Isqof Mons. Fra Ġwann Balaguer biex jinbnew is-swar tal-Firenzola, u minn go' fihom hemm mina sal-lum magħrufa: *Saint Helena Gate* bi triq hdejha "Strada Sant'Elena". Il-Bormliżi għandhom qima kbira lejn din il-qaddisa u n-nies tat-triq li semmejna, jagħmlu kull sena, fit-18 t'Awwissu, luminazzjoni ma' djarhom. Is-sabiħ kwadru tal-Madonna li hemm fil-parroċċa kien qabel fil-knisja ta' Santa Liena.

Fil-Knisja ta' San Pawl tal-Belt Valletta jinsabu artali dedikati lill-qaddisin patrni tal-professjonisti u tas-snajjja'. Fosthom kien hemm artal dedikat lil Santa Liena bħala "patruna ta' l-argentieri", iżda billi kien hemm miktub li maż-żmien dik in-nava kellha titkabbar, l-argentieri ma setgħux jagħmlu spejjeż u flokhom indaħlet il-Konfraternità tal-Karità, u għalhekk l-artal gie dedikat lill-Madonna taħt dak it-titlu. Il-Kan. Kap. Dun Viċenz Caruana dei Conti Gatto (1) igħid li aktarx il-Pittur Malti Fco. Zahra kien li pittur l-inkwatru ta' Santa Liena tal-Knisja ta' San Pawl tal-Belt u li l-lum jinsab fis-Sagristja ta' l-Oratorju.

IL-QIMA TAGħHA F'GħAWDEX

Fix-Xewkija kien hemm knisja ta' Santa Liena u li fuqha fil-visti ta Mons. P. Duzzina nsibu hekk:—

S. HELENÆ BENEFICIUM

"Eccla sub vocabulo S. Helenae sita in qta ta Sceuchia "quæ est beneficium simplex, quod a nemine regitur, prope "hanc Ecclam est petium terræ tumolor circiter trium ad "eamdem Ecclam spectan qd possidetur per Michæl Dan fan- "gium absque ullius obsequii præstatione et Eccla est diruta. "D.nus mandavit dm Ecclam profanari servata forma Conc. "Trid illiusque obligationem transferri ad Ecclam Párolem "in qua arbitrio Rectoris habeat altare in quo erigatur imago "S. Helenæ et... onus persolvatur."

(1) "Malta Artistica",

Skond it-tradizzjoni, kien hemm knisja ta' Santa Liena fit-triq li tiegħu minn Ta' Sannat għall-Munxar, fejn il-lum jātu l-paljijiet fit-tigrija ta' Santa Margerita.

Kien hemm Knisja oħra ta' Santa Liena fil-limiti tax-Xagħra.

Akille Ferris isemmi tliet knejjes dedikati Lilha u L. Zammit Haber sab dan id-dokument, li bla jsemmi liema knisja ta' Santa Liena, huwa dan.

“Eccla sub vocabulo S. Helenae creata per familiam de Refali, qui legavit tumulos quatuor terreni cum onere celebrari faciendi missam unam in festo..... et restaurandi Ecclam cum necesse fuerit, Mathaeus Refali, qui tamquam haers possidet dm terrenum huic oneri non satisfacit quia Eccla est penitus diruta. D.mus mandavit Dn Ecclam profaari, servata forma Conc. Trid et obligationem simul cum bonis transferri ad Eccla parlem, in qua in altari per rectorem assignando esigatur S. Helenae et dicta obligatio persolvat.”

G. Dimech DeBono.

GĦAL PROFESSJONI TA' SORU

MULEJ

LI GĦOĠBOK TAHTARNI MAL-GĦADD TA' DAWK
 LI SAN ĠWANN L-EVANGELISTA FL-APOKALISSI
 RA JIMXU DEJJEM WARA L-HARUF
 U JGĦANNU GĦANA
 LI MA JISTGĦUX IL-MAHTURA L-OHRA FIL-ĠENNA
 AGĦMEL LI L-WEGĦDIET
 LI TAJTEK BIL-PROFESSJONI SOLLENNI
 MA NONQOS QATT GĦALIHOM
 HALLI FIL-WAQT TAL-MEWT TIEGĦI
 NISMA' MILL-FOMM HELU TA' IBNEK ĠESÙ
 DAWN IL-KELMIET
 EJJA JA GĦARUSA TIEGĦI EJJA HU L-KURUNA
 LI KIENET IMHEJJJA GĦALIK MINN DEJJEM.

Dun Pawl.

NICEĊ U STATWI

III.

Is-Salib "ta' Dejma".

Wara dak li għedna fuq is-Salib imsejjaħ *ta' Dejma* fl-aħħar Għadd ta' dan il-Qari, smajna xi hwejjeġ oħra fuqu li se'r nissuktaw ingibuhom hawn.

Is-Salib li hemm il-lum f'nofs dawk l-erba' toroq li semmejna m'hux l-istess wieħed li kien gie mqiegħed l-ewwel darba. Is-Salib il-qadim inqala' minn fejn kien, u tqiegħed fiċ-Ċimiterju ta' l-Imgħallqin f'Hal-Tarxien f'dak iċ-Ċimiterju li jinsab f'idejn Wenzu Mizzi dak li, dan l-aħħar, kien surmast fl-Iskejjel tal-Gvern ta' Hal-Tarxien.

Is-Salib il-qadim, li fuqu hemm Ġesù Msallab, qiegħed fuq pedistal magħmul minn erba' naħiet. F'kull naħa hemm waħda mill-Misterji tal-Passjoni imnaqqxa fil-ġebel. F'ta' quddiem hemm Kristu qiegħed jitlob fl-Ort; f'ta' ma' ġenbha Kristu marbut fil-Kolonna; f'ta' wara l-Inkurunazzjoni bix-xewk; u, f'ta' ma' ġenbha, Kristu mgħobbi bis-Salib: jiġifieri, b'kollox, hemm hames Misterji mill-Passjoni ta' Sidna Ġesù Kristu.

L-Indulġenza li ta l-Isqof Alferan għal min iġhid *Pater Noster* quddiem l-imsemmi Salib, ma gietx mogħtija fl-1752, bħal ma hemm minn fejn ħadna dak li għedna, iżda giet mogħtija fl-1756: għax hekk jidher mis-sena li hemm imnaqqxa fil-Pedistall.

Kif qalulna, is-Salib il-qadim gie mneħħi minn fejn kien u tqiegħed fiċ-Ċimiterju ta' l-Imgħallqin, imħabba x'insulti li kienu sarulu minn xi Inġliżi li spiss kienu jgħaddu minn hemm. Iżda, wara xi żmien, din il-bieċa ma għoġbotx lil wieħed jismu Ġużê Mangion, li *ta' Dejma* jibqa' bla Salib, għalhekk ħa ħsieb jiġbor xi flus minn għand in-nies u għamel Salib ieħor għdid, dak li hemm il-lum.

Is-Salib il-għdid li gie mqiegħed f'*ta' Dejma*, l-Isqof Pietru Pace għoġbu jagħnih, fit-22 ta' Marzu 1905, b'100 jum indulġenza, li jirbaħha kull min iġhid *Kredu* quddiemu.

L-Istatwa ta' Marija Assunta fil-Misraħ ta' quddiem il-Knisja Parrokkjali ta' Hal-Għaxaq.

Għall-ħabta ta' l-1774, il-Kappillan ta' Hal-Għaxaq kien Dun Arkang Farrugia, miż-Żurrieq. Dan il-Kappillan, billi kellu qima kbira ħafna lejn il-Madonna Assunta, fl-1774 għabar

xi flus minn għand iż-Żrieraq, u bihom għamel l-istatwa ta' Marija tiela' s-Sema, il-Protettriċi tar-Raħal.

Dina l-Istatwa, barra milli hi mzejna b'kitba meħudha mis-Sagra Skrittura, l-Iskof Pelleran Giappone għoġbu jagħniha wkoll, fil-15 ta' Awissu 1774, b'40 jum indulgenza għal kull min ighid *Ave Marija* quddiemha.

Jieħu ħsiebha il-prokuratur tal-Knisja Parrokkjali.

L-Istatwa ta' San Pawl Appostlu li qiegħda fit-triq li minn Raħal Ġdid tati għal l-Imdina.

F'din it-triq, fuq bir, hemm Statwa tal-ġebel ta' l-Apostlu Missierna San Pawl. Dina l-Istatwa giet imqiegħda in-naħa ta' *Srina* għall-ħabta ta' l-1698.

Meta l-Kapitlu tal-Kattidral ta' l-Imdina kien jitlaq għal Raħal Ġdid biex jieħu sehem fil-Proċessjoni ta' San Girgor, malli jasal fejn l-imsemmija Statwa, kien jieqaf u quddiemha ikanta l-antifona *Sancte Paule*, etc.

Din il-bieċa ssir b'tifkira tal-ġid li kienu qalgħu dawk il-ħaddiema li kienu jaqtgħu l-ġebel in-naħa ta' *Srina* għall-bini tal-Kattidral ta' l-Imdina. Dawn il-ħaddiema ma' l-ewwel daqqa li taw tal-baqun, ħarget għajn ta' l-ilma u li biha kienu jaqtgħu l-għatx il-ħaddiema. Minngħajr dan l-ilma, il-ħaddiema aktarx li kienu jbatu ħafna, billi fejnhom ma kien hemm xejn ilma, filief bir wiehed biss; iżda ċan il-bir sidu kien battlu minn l-ilma, biex il-ħaddiema ma jistgħux jixorbu minnu !

In-Nieċa tal-Madonna tal-Konsolazzjoni fil-Gudja.

Il-Qassis Dun Anġ Dalli, mill-Gudja, imħegġeg mill-qima kbira li kellu lejn il-Madonna tal-Konsolazzjoni, fl-1839 għamlilha Nieċa, minn butu, f'minkeb ta' bini li jâti għal Strada Rjali tal-Gudja, u x-xoġġol ta' l-Istatwa tah lil l-Iskultur Xandru Farrugia miż-Żejtun.

Malli l-Istatwa tal-Madonna kienet lesta giet imqiegħda fin-Nieċa, u fil-31 ta' Awissu giet imbierka. F'il-għaxija saritilha ħafna mixegħla flimkien ma' ġigdifogu u sparar ta' murtali. Il-għada, li ħabat il-Ħadd, l-Omm tal-Konsolazzjoni issuktat giet miqjuma b'quddiesa, bil-għasar u fl-aħħar bi proċessjoni kbira.

Fuq in-Nieċa tinsab din il-kitba meħuda mis-Sagra Skrittura : *Sponsabo te mihi.--Fedes cinctorium renuum ejus.* U taħt in-Nieċa, hemm kitba li tgħarraf li kull min ighid *Salve Regina*, jaqla' 40 jum indulgenza.

Ġużê Gatt.

KELB RIEQED LA TQAJMUX

Kullhadd kien jafu lil Fra Ċelest, u kullhadd kien igħid gid fih. Qsajjar iżda mibrum bħal zokk ta' zebbuġa, ħafif u lvent donnu gidi, wiċċu tax-xama' imma dirgħajh tal-ħadid. Filli hawn, filli hinn; issa jwieżen tarbija taqsam it-triq, issa igħin burdnar igħabbi kantun; jaqdi lil xi ħadd il-hena tiegħu, u mita jiftaħ fomm il-ħorġa biex jilqa' xi ħaġa għall-Kunvent kien jixtieq iħallas lil min jatih. Mita ma kellux x'jati kien isellem bil-qawl "San Frangisk ikattar".

Bin ix-xogħol, kien trabba fil-għaks u fil-ħidma. Fil-ħanut ta' missieru kien jonfoħ il-forġa mis-sebħ sad-dlam, mita ma kienx idoqq fuq l-inkwina sigħat sħaħ. Malli jbattal kien jinħasel u jgħri għall-Kunvent, jindiehes mar-rieh u jgħin 'l-ajk fil-għnien jew fil-Knisja. Mita miet missieru ħalla l-forġa u libes iċ-ċoqqa.

Ferħu l-irħieb għax kisbu xriek li ma bħalu, u ferħet in-nies għax ratu miġbur fit-triq it-tajba. Ħadd, naħseb, ma gabar tagħam u flus daqs Fra Ċelest. Ilqa', Fra, newwel il-ħorġa, Fra, jew Fra, newwilli nitfa xama' tat-tniebri, Fra għini ngħabbi dil-bixkilla... U Ċelest jidħak u jmidd idejh u jigbor u jwiegħed li "San Frangisk ikattar".

Darba ltaqa' ma' saram u ħareġ minnu bil-għaqal ta' moħħu u s-saħħa ta' dirgħajh...

Għal għaxiet in-nhar kien għamel id-dawra tal-ħāra u b'dak li gabar kien sejjer ferħan lejn il-kabuċċini. Kellu għoqda flus gmielha għax kienet waslet il-festa.

Biex jasal kmieni ġibed minn trejqa mwarrba. X'biza' kellu Ċelest? min kellu l-hila jmidd idu fuqu? Iċ-ċoqqa kienet imbierka u dirgħajh ma kinux dgħajfa. Imma l-għali jkun imsiefer.

Minn wara ħajt fegġ bħal għafriid Ġuzê il-Għazli, l-aktar raġel ħieni u milgħun li kien hemm mas-saqajn, kullhadd kien jibza' jdendel kusu miegħu għax bniedem tas-sikkina u ta' ebda ġieħ. Kellu xkubetta f'idu u malli wasal ħdejn l-ajk waqaf u middha qoddiemu.

—Saħħa Ġuz—qal Fra Ċelest u ħabat għaddej.

—Stenna Fra — qabeż l-ieħor: — lilek kont nistenna. Tarax il-lum ilgħabt u tlift, il-ħlas tal-gimgħa tarli f'siegħa u d-dar bidejja battala ma mmurx. Int, naħseb, il-lum qbadthom għax ilek minn fil-għodu tiġbor għall-festa. Jekk tatini kemm tlift fil-qozza tista' tibqa' sejjer għal xogħlok.

Ċelest haas demmu jagħli imma rasu ma saħnitx. Lill-Għażli kien irid tlieta bħalu, imma bl-armi f'idu ma kienx ta' min jafdah. "Hawn m'hux saħħa trid", qal f'qalbu, "għaqli biss jista' jaqlagħni minn dil-bixla" — X'kien li ma issewwiex, qallu, kull ma għart għand il-fqar għandu jmur, mela lilek imissek ukoll". Hareġ il-għoqda mill-ħorġa u u ħares lejn Ġuzê li libet malli ra l-flus.

—Tista' tieħu kull ma qlajt, qallu, jekk tagħmel li ngħidlek. Il-gwardjan ma jemmen qatt li jien ħallejt min jisraqni kiesaħ u biered, u jekk ingħid li għedduni bin-nar jidħak bija. Nagħmlu hekk, nonxor il-ħorġa fuq il-ħajt u int iġbed fuqha. Mita nuri l-ħorġa mtaqqba gieħi jkun merfugh.

Daħak Ġuzê, għax għoġbitu l-ħlieqa tal-ajk — Bi tliet karnijiet ċomb kien ser jiddobba kemxa flus—x'ma jisparax bil-qalb ?

—Onxor Fra—qallu, u rafa' ċ-ċipp ma' wiċċu. Pam-pam u l-ħorġa saret għarbiel. Ma kienx għab id-duħħan tat-tir, Ċelest bħal riefnu nxeħet fuq Ġuzê, ħaddnu u qatgħu mill-art bħal xkora tiben u ħabtu mal-ħajt b'saħtu kollha. Il-Għażli batta u rasu faqqgħiet bħal dulliegha; ħdiel, għoxa u sfar bħal qarsa tax-xama' u ntefaq għal mejjet.

Fra Ċelest imberghen u jilheġ wara dik il-heżża waqaf iħares lejħ sa ma rah jitharrek u semghu jitniehed; inbagħad bla għaġla xejn ġabar il-flus minn ħziem il-midrub, u geżwer l-ixkubetta fil-ħorġa.

—Ġuz—qallu—l-ixkubetta issibha l-Kunvent, mita jidhirlek għaddi għaliha. Saħħa.

Ġuzê bexxak għajnejħ, bħal wieħed li qam minn raqda twila, ma tkellimx għax ilsienu tqal. Xejjem kemm idu lejn Ċelest bħal-kieku ried iġhidlu: "Saħħa! aħjar ħadtha max-xitan inkella miegħek".

Kien għoddu dalam mita l-ajk wasal fuq iz-zuntier. Il-Gwardjan kien fil-bieb jistennieh.

—Hadt ħsiebek, qallu, x'inqala' ? Hemm x'għandek ?

—Benediċte, qal Fra Ċelest, u sellem bil-qima kollha. —Il-ħrafa twila, gwardjan. Għal issa dendel din l-ixkubetta fejn jidhirlek. Din wegħda ta' ħabib tiegħi lil San Franġisk talli ħelsu mill-mewt.

Naħseb li minn dak inhar Ġuzê il-Għażli mar kera band'oħra.

LIL OMMI

Fil-jum li ma jonqosx għax miktub mn'Alla,
mita għalxejn id-dawl ifittxu għajnejja
u għaraq kiesaħ fis-sfurja ta' wiċċi
jaħsel haċċejja,

mita tibda l-ħurħara, u n-nifs inaqqsu
xuftejja, minngħajr demm koħol u niexfa,
u fil-biki bla ħila ħbieb u qrafa
ma' dwari wieqfa

ikunu jistennew l-aħħar tnehida
tiegħi tuq l-art, ejja ruħ safja t'ommi,
u, sew bħal mita tfajjel kont traqqadni,
busni fuq fommi.

Ejja ja ommi waqt li għarkubtejja
id f'id targa' tfakkarni tat-tfulija
it-talba li kont ngħid int iġġagħalni
kull fil-għaxija.

Għaddiet id-dirja bl-imrar kollu tagħha
minn fuq din qalbi,—u ħalliet il-ħmira
tal-qerq u l-ħażen li minn ruħi għamlu
tagħhom irsira.

Fit-taqbida tal-ħajja mhux ta' darba
mikdud heddejt, mibgħud xħitt il-mibgħeda,
u nsejt li ta' l-imħabba kien fit-talba
il-kliem ta' wegħda.

Imma jekk targa' tigi inti u safja
taħt il-bewsa tiegħek tagħmel il-qalbi,
il-ħlewwa targa' f'fommi biex insemma'
lil Alla talbi.

U hieni hekk għar-raqda ta' bla tmiem,
fil-ħemda tas-serħan nagħlaq għajnejja,
waqt l'int b'ħarsa ta' mħabba, ja ruħ t'ommi,
tghasses tkun hdejja.

ID-DAHLA ĠO L-IMDINA TAL-GRAN MASTRU ZONDADARI

(Minn tas-sur ALB. LAFERLA)

Marku Antonju Zondadari gie magħżul bħala Gran Mastru ta' Malta ffit wara l-mewt ta' Perellos. Il-festa tad-dhul tiegħu gewwa l-Imdina saret b'żina kbira ħafna!

Zondadari sar Gran Mastru fit-tlettax ta' Jannar 1720 u il-festa tiegħu fit-tletin ta' Gunju, ta' l-istess sena.

Il-ġhada li gie magħżul il-Gran Mastru, il-Kaptan tal-Virga, is-sur Pietru Mompalaw Apap, fl-imkien ma' l-ewwel ġurat, is-sur Baruni Mark Antonju Inguanez, mat-tieni ġurat, is-sur Salv Tonna Pontremoli, mas-sur Gann Luqa Pace (dak li kien iżomm l-istandard tal-Kavallerija) u mal-kbarat l-oħra tal-gżira marru għand il-Gran Mastru biex jifirħulu.

Jumejn wara, il-Baruni Inguanez raġa' mar iżur 'l-Gran Mastru, biex itih il-permess li jkun jista' jaħseb għad-daħla tas-Sultun fil-belt il-qadima tal-gżira. Il-Gran Mastru ħalla kollox f'idejh. Bdeu allura il-laqgħat għal l-ispejjeż meħ-tieġa. It-tiswija tat-triq minn H'Attard sal-Imdina swiet 210 skudi, 10 irbigħat u 17-il ħabba.

Hadu ħsieb ukoll biex ir-riġment tal-Milizzja jigi aktar imgħallem. Il-kaptan tal-Virga, li kien l-ewwel Kurunell tal-Gżira għamel erbgħa kumpannġi, Granadieri, Muskettieri u Kavallerija. Tnabar fil-Gżira kollha kien hemm tnejn biss; kellhom jixtru tnejn oħra, wieħed għal kull kumpanija. Iż-żewġ tnabar swew seba' skudi.

Lejlet il-festa indaqqew it-tnabar gewwa r-raħal kemm ukoll fl-inħawi tiegħu biex iħabbru in-nies bil-festa li kellha ssir il-ġhada. Il-ġhada fil-ġhodu, għall-ħabta tas-saġħ-tejn, reġgħu ndaqqu t-tnabar biex isejħu n-nies taħt l-armi. Wara siegħa ir-riġment kollu nġabar quddiem il-palazz tal-Kaptan tal-Virga; il-kurunell tiegħu, li kien it-tieni ġurat, kien qiegħed fuq it-taraġ tal-palazz bl-istandard tar-riġment f'idejh. Wara li l-fizzjali kollha sellmu l-istandard u marru għal lokhom ir-riġment beda jmarċa għannaħa tal-bieb ta' l-Imdina; meta waslu hemm ir-riġmenti ġew imħollġja taħt it-tmexxġja tat-tenenti, fil-ħin li l-fizzjali l-oħra reġgħu daħlu l-belt, neżgħu l-uniformi, libsu ħwej-

jeg oħra u dehru rekbin fuq l-aħjar żwiemel tal-gżira. Il-Kaptan tal-Virga u l-ġurati kienu lebsin l-iswed, fil-ħin li n-nies li kienu magħhom kienu lebsin l-armatura tagħhom.

Inbagħad ir-riġmenti tgħaqqdu u bdew mixjin in-naħa tal-bibien ta' l-Imdina. Malli waslu *ipprezentaw l-armi* u telqu għall-knisja tal-Vittorja (li^a tigi fuq it-triq li tāti għal H'Attard). Hemm waqfu, u kullhadd beda jħares lejn



in-naħa tal-belt, mnejn il-Gran Mastru kien ġa telaq għal l-Imdina. Ftit wara, il-purċissjoni tal-Gran Mastru iffaccat.

Wara l-Kavallerija tal-Gżira, liebsa bil-korazzi jleqqu u riekba fuq l-isbaħ żwiemel, dehret il-Karrozza tal-Gran Mastru, urajha kienu rekbin id-Dragni, biċċa mill-korp tas-Sultan. Għalqu l-purċissjoni ħafna kalessi u karrozzi.

Il-Kaptan tal-Virga ħa sehem fil-purċissjoni u mar fil-lemin tal-karrozza tal-Gran Mastru, l-ewwel ġurat rikeb in-naħa tax-xellug. Il-kbarat l-oħra qagħdu n-naħa ta' wara.

Meta l-Gran Mastru wasal fuq is-Saqqajja. gie milqugh bič-čapčip ta' l-idejn tal-folol miġbura hemm. Hawn niżel mill-karrozza, libes il-hwejjeġ ta' Sultan u daħal Santu Wistin biex jisma' quddiesa, imdawwar mill-Kavaliere u mill-Gran Kruċijiet ta' l-Ordni. Wara l-quddiesa, il-Gran Mastru mar sal-Biċċerija, daqsxejn barra l-belt, fuq il-*Piazza della Croce* fejn kien jinsab ir-riġment li kien qiegħed jistennih. L-Aj-jutant-Kurunell sellimlu u ipprezentalu bukkett, taħt xbieha ta' Anġlu, f'idu il-waħda b'qalb u fl-oħra żewġ imfietaħ.

L-Isqof, bil-lbies pontifikali, meġjun mill-Kapitlu tal-Katidral ħareġ mill-belt u mar fejn is-Salib biex jiltaqa' mal-Gran Mastru. Hawn it-Teżorier xerred ħafna flus tal-fidda.

Wara l-laqgħa ta' l-Isqof mal-Gran Mastru iffaċċa baldakkin sabiħ ħafna, miżmum mill-ġurati, mill-Kaptan tal-Virga u mis-Segriet. Il-Gran Mastru daħal taħt il-baldakkin u l-purċissjoni baqgħet sejra sal-bieb tal-Belt, fejn waqfet. Il-Gran Mastru qagħad għarkubtejh fuq ġinokkjatur, b'żewġ imħaded tad-damask. Il-Baruni Inguanez, l-ewwel ġurat, b'żewġ imfietaħ, marbutin b'kurdun u ċoff tad-deheb u qegħdin ġewwa vażett sellem lill-Gran Mastru u qallu :—

“Għoġob lil Alla li jbierek lilna u din il-belt tagħna bi Prinċep hekk Kbir, bħala Sinjur u Sultan tagħna. L-unur mess lili biex noffri lill-Prinċep ta' qawwa hekk kbira it-treġija tal-Belt ta' l-Imdina. Għaldaqstant, jiena flimkien ma' sħabi—bil-qima kollha—nitolbu lis-Sinjuriya Tiegħek li taħlef fuq is-salib li Int gġib fuq sidrek li Inti tħares u iġġagħal li jiġu mħarsa l-privileġġi u l-fidwa u d-drawwiet ta' din il-belt u tal-Gżira kif kienu ġa mogħtija mis-Slaten ta' Aragona u ta' Sqallija u mill-Gran Mastri ta' qablek.”

Il-Gran Mastru qiegħed idu fuq is-salib u ħa l-ġurament. Allura l-ewwel ġurat, waqt li kien qiegħed itih l-imfietaħ qallu:— “Jiena sejjer intik l-imfietaħ ta' l-Imdina biex iżommhom bħala tifikira ta' poplu li huwa fidil Lejk u li jisma' Minnek.” Il-Baruni bies idejn il-Gran Mastru bħala sinjal ta' qima. Inbagħad tkanta t-*Te Deum* li l-leħen tal-folol kien jinsama' mal-gżira kollha, sparaw il-murtali u l-qniepen daqqew sħiħ. Il-purċissjoni bdiet miexja qalb folol l-aktar kbar u minn triqat imzejna bl-arazzi, ħarir, damask u weraq tal-liedna. Fuq il-bieb tal-belt kien hemm tifhir kbir għall-Gran Mastru, kif ukoll ħafna sunetti li ġew imqassma.

Il-purċissjoni reġgħet waqfet fejn il-“Kantuniera ta' l-Arkivju.” Hemm kien jinsab Ark għoli ħamsin xiber,, u mqas-

sam fi tlitt daħliet; id-daħla tan-nofs kienet mifruda minn sħaba b'kolonni ta' rħam qegħdin fuq il-pedistalli tagħhom. Fuq l-Ark kien hemm Medaljun b'din it-tpingija: "Il-Poplu ferħan qiegħed jilqa' l-Prinċep tiegħu." Fiż-żewġ naħietta' l-Ark kien hemm l-Arma ta' l-Università bil-kuruna rjali fuqha; inbagħad fuq kollox kien hemm l-Arma ta' Zondadari u ta' l-Imperatur. Fuq l-Ark kien hemm miktub bil-latin:—

MARCO ANTONIO ZONDADARI

SUPREMO HIEROSOLYMITANORUM MILITUM MAGISTRO

PRINCIPI OPTIMO

OBSEQUIIS ARGUMENTUM

ANTIQUA MELITENSIVM CIVITAS

EXCITAVIT

Meta l-purċissjoni waslet fejn l-Ark, tifel żgħir, Xandru Mompalaw, ta' għaxar snin, qara lill-Gran Mastru dana li ġej:— "Bir-raġun tgħolli il-leħen tagħha bit-tiffhir Malta tagħna, f'dan il-jum li inti sirt is-sultan tagħha, o Prinċep, Kbir m'hux biss fit-twelid tiegħek imma wkoll fil-għerf li fik jidher. Il-poplu Malti minnek jistenna ġid u ferħ; ir-raham ta' ġid u ferħ aħna narawh f'dawk il-fjuri li inti ġġib fl-arma tiegħek; fjuri li aktar il-quddiem jatu frott ta' l-imħabba ta' missier. Joghġbok tilqa', o Sinjur, il-kliem tiegħi, ta' tifel żgħir bħal ma jilqgħu nies kbar il-ghana tal-ghasafar ċkejna u f'jum kbir bħal dan, Malta tgħajjat dejjem minn xatt għal ieħor malli jissemma' ismek, Viva! Viva!!"

Il-"viva! viva!!" tat-tifel nifdet il-qlub tal-folla u f'daqqa waħda nsama' viva u ċapċip ta' l-idejn minn l-aqwa u hawn xerdu ħafna sunetti!

Il-purċissjoni baqgħet sejra n-naħa tal-Katidral. Meta waslu, il-Gran Mastru daħal ġewwa l-knisja tkanta *Te Deum* bil-kbir. Il-Gran Mastru qagħad għar-rkubbtejh fuq ġinok-kjatur, quddiem l-artal magġur, u wara li bies ir-relika ta' San Pawl li ressaqlu l-Isqof mar jisma' quddiesha fil-kappella fas-Sagrament. Fl-istess hin il-Baruni Inguanez, l-ewwel ġurat, mar id-dar tiegħu biex jibgħat il-Buskett ir-rigali li l-Belt ta' l-Imdina kienet għamlet lill-Gran Mastru, biex iqas-samhom huwa bejn l-impiegati u l-kunventi. Dawna ir-rigali kienu:— Erba' għoġliet, sitt naghġiet, sitt qzieqez, tmax-il

ħasi, tnax-il dundjan, żewġ tużżani tigieġ, tużżana papri, erba' tużżani bëieċen u tmenin ratal u nofs ħelu. Dawna ir-rigali kienu ndukrati mis-suldati sa kemm iwassluhom il-Buskett. L-ewwel ma telqu tnax-il raġel bil-ħelu: inbagħad kull żewġ suldati kellhom lasta twila li magħha kienu mden-dlin dak li semmejna, barra mill-bhejjem li kienu jimxu. It-teżorier ta' l-Università u n-Nutar kienu mexjin magħhom.

Malli r-rigali telqu għall-Buskett, il-Baruni Inguanez raġa' lura għall-Katidral, fejn sab lill-Gran Mastru ħiereġ mill-Katidral; urajh kien hemm il-Kaptan tal-Virga, bil-Virga f'idejh. Il-Gran Mastru wara li għamel żjara lill-Monasterju ta' San Beneditt u oħra lill-kunvent ta' Ġiezu mar ġewwa l-Grotta ta' San Pawl fejn naża' l-lbies ta' Gran Mastru u xedd ilbies ta' kull jum; daħal fil-karrozza tiegħu li wasslitu sal-Buskett, fejn kellu laqgħa mis-suldati. Lil dawn, il-Gran Mastru tahom tnax-il zekkin bejniethom. Allura l-ewwel ġurat, biex ipatti, ta lin-nies ta' ma' dwar is-sultan tnax-il skud bejniethom.

Pranzu kbir u kif jixraq sar il-Buskett. Ġew mistednin il-kbarat kollha tal-Gżira. Is-segretarju u l-Imgħallem taż-Żiemel kellhom l-unur li jduru bil-mistednin. Fuq il-mejda ta' dan kien hemm is-sur Piet Mompalaw Apap (kaptan tal-Virga) il-Baruni Inguanez (l-ewwel ġurat) is-Sur Frangisk Manduca, Dun Nerik Testaferrata u s-sur Baldass Bonnici. Fuq il-mejda tas-Segretarju qagħdu l-oħrajn. Wara l-pranzu u wara li kullhadd iżżahajr lill-Gran Mastru dana fimkien mal-kbarat telaq għal l-Imdina biex jara t-tigrija. Il-Gran Mastru barra milli ħa sehem fil-festa qassam ir-rigali li kellu mill-belt, u l-kaptan tal-Virga qassam il-ħelu bejn in-nies ta' ma' dwar il-Gran Mastru u bejn il-folla.

Wara t-tigrija, Zondadari, telaq għall-belt Valletta.

L-ispejjeż li l-Università nefqet f'din il-festa telgħu tmin mija u tlieta u tletin skud, għaxar irbigħat u tnax-il ħabba.* Għal dak iż-żmien kemxa flus sabiħa!!!

Dr. G. Busuttil.

* Li bi flus ingliżi jagħmlu £ 84. 9. 9 $\frac{1}{12}$

MIN SAB L-EWWEL MAGNA TAL-HJATA

Il-professur Louis Couturat ta' Parigi, fir-rivista tiegħu bl-Ido: "*La Progreso*" ta' Settembru 1912, ried jaf min kien sewwa il-veru inventur ta' l-ewwel magna tal-hjata. Għal din il-mistoqsija, ix-Xirka ta' l-Inventuri u t-Tekniċi ta' Lyon għogobha twiegħu fl-istess rivista f'Novembru ta' wara kif ġej:

Il-mertu ta' l-invenzjoni ta' l-ewwel magna tal-hjata jist-
hoqq lill-ħajjat franċiż Barthelemy Thimmonier, li kellu l-
hila li jqiegħed għal Prattika tax-xogħol tal-hjata l-ewwel
magna tiegħu fis-sena 1829, u qala' d-digriet tagħha fl-1830.
Qablu ħafna kienu ttantaw, għaliex il-ħajjat tedesk Weissen-
thal fis-sena 1785 kien ittanta jagħmel magna tal-hjata, u fis-
sena 1804, Duncan, ingliz, kien ukoll ipprova li jagħmel
l-ewwel magna tar-rakkmu. Fis-sena 1814, il-ħajjat Maders-
berger kien tħabat biex jagħmel magna tal-hjata, imma
l-ebda wiehed minn dawn kollha ma taw ebda riżultat ta'
heffa u baqgħu bla suċċess. Għaldaqshekk, l-iżjed ix-xur-
tjat fost kullhadd kien Barthelemy Thimmonier, bin
żebbiegħ minn Lyon, fi Franza, li twieled fis-sena 1793
f'Arbresle (Rhone). Barthelemy tgħallem is-sengħa ta' ħajjat
u kien jaħdem bħala lavrant f'Amplepuis (Rhone) fejn il-
familja tiegħu kienet tgħammar hemm ukoll sa mis-sena
1795. F'dik il-ħabta ix-xogħol tar-rakkmu kien jinħadem
bil-gang u kien immexxi wisq f'dak il-pajjiż, u għalhekk
Thimmonier twebbel bi ħsieb sħiħ li johloq il-magna tal-
hjata. Fis-sena 1825 kien mâr joqgħod f'Saint Etienne, u
hemm dam jithabat u jipprova għal tul ta' erba' snin shaħ,
u f'dan iż-żmien telaq għal kollox is-sengħa tal-hjata, li
biha kien iġħajjex il-familja tiegħu, biex b'hekk ikun jista'
joqgħod ifittex kif jista' jasal fil-fehma tiegħu; imma b'hekk
hu rvina ruħu għal kollox, tilef l-isem li kellu u gie
ukoll imgħoddi b'miġnun. Fis-sena 1829 irnexxielu li jasal
fil-ħsieb tiegħu, għax waqqaf l-ewwel magna tal-hjata li
qala' d-digriet tagħha fis-sena 1830.

Fit-2 ta' Marzu 1829 ixxierek ma' Ferrand f'Saint Etienne
biex jibda jieħu l-frott ta' l-invenzjoni tiegħu. Fit-8 ta'
Ġunju 1830 raġa' għamel kuntratt ġdid ma' Ferrand, Beaunier
(spettur tal-minieri) u ma' oħrajn biex iwaqqfu xirka ġdida
taħt l-isem ta' Germain Petit & Co. Din ix-xirka fetħet post

għax-xogħol tal-ħjata f'Parigi (155, Rue de Sevres) bi 80 magna biex jaħdmu l-biesi tal-militar; iżda billi l-ħajjata f'dak iż-żmien kienu egħdewwa ta' kull magni, ftiehm u bejn-iethom u ħabtu għall-post, ħarbtuh għal kollox u farrku l-magni kollha li kien hemm.

Wara din it-tħarbita, Beaunier miet, ix-xirka nħallet, u fis-sena 1832 Thimmonier raġa' mar joqgħod f'Amplepuis. Fl-1834 mill-ġdid raġa' mār f'Parigi biex jaħdem bħala lavrant-ħajjat, kif ukoll biex jara jistâx jirnexxilu jarg'a' iġħarraf bl-invenzjoni tiegħu u fl-istess żmien dejjem jipperfezzjonaha għal l-aħjar permezz tal-prattika fix-xogħol. Imma dal-ħsieb ma rnexxilux, u kellu jarg'a' jmur joqgħod f'Amplepuis fis-sena 1836, u b'tant faqar miegħu li kellu jagħmel il-vjaġġ kollu bil-mixi (500 kilometru) u mgħobbi bil-magna fuq dahru, u fl-istess żmien, biex jaqla' x'jiekol, kien joqgħod juri l-magna lin-nies li jiltaqa' magħhom biex jatu ftit ħbûb, bħalma jagħmlu t-tlaleb.

F'Amplepuis irnexxielu jbiegħ xi magni, iżda, bħalma aktarx jġri dejjem kontra kull xorta ta' progress u ta' invenzjonijiet godda, il-magna tiegħu hawn ukoll reġgħet iltaqgħet ma' ħafna għawġ ieħor. Fis-sena 1845 Thimmonier raġa' qala' diploma oħra ġdida tal-perfezzjoni tal-magna tiegħu, li dik il-ħabta kienet saret tagħmel 200 pont f'kull minuta. Hawn, ixxierek ma' Magnin ta' Villafranka, u beda jbiegħ magni b'50 frank il-waħda.

Fis-sena 1848 raġa' qala' digriet ieħor u l-magna ġiet imsejha. "*Causo-brodeur*" (magna tal-ħjata u tar-rakkmu) biili issa kienet saret tagħmel 300 pont f'kull minuta u tħit kull xorta ta' drappijiet, mill-musulina sa l-aktar drapp oħxon u l-ġild, kif ukoll tirrakkma u tagħmel il-kurduni. Fl-istess sena, il-magna mill-ġdid reġgħet ġiet degretata l-Ingilterra, fid-9 ta' Frar 1848, u Thimmonier bieġħ id-digriet lil kumpannija f'Manchester, bil-patt li hu stess jibqa' jgħasses fuq ix-xogħol. Allura hu mār fl-Ingilterra fit-3 ta' Jannar 1849, imma ma qagħadx żmien twil u b'hekk tilef id-dritt tad-digriet ingliz. Fis-sena 1851, Thimmonier baġħat il-magna tiegħu għal l-Esposizzjoni universali ta' Londra, imma billi hu ddawwar fil-vjaġġ u kien hemm wara li kienu ġa saru id-deċiżjonijiet ta' l-imħallfin, baqa' bla premju, il-premju ħaditu l-magna inventata minn Elias Howe, amerikan.

Thimmonier miet f'Amplepuis, fil-5 t'Awissu 1857. Ibnu Etienne Thimmonier sas-sena 1910 kien għadu ħaj u kien joqgħod f'Lyon (Rue Terme, 21) bħala direttur ta' ditta tal-magni tal-ħjata.

L-ewwel magna ta' Thimmonier kienet ta' l-injam : il-pedal tagħha kien jaħdem dritt mal-labra, b'mod li għal kull kolp tal-pedala kienet tagħmel pont wieħed biss, u hu nbagħad ipperfezzjonaha bil-ftit il-ftit maż-żmien. L-ewwel magni tiegħu għadhom marfugħin fil-*"Conservatoire des Arts et Métiers"* ta' Pariġi u fil-*"Muzeo Industriale"* ta' Lyon. Hemm huma miżmuma bl-akbar għożża għall-ħtieġa tagħhom għal l-istorja.

Qabel Thimmonier kull prova li saret għall-magni tal-ħjata kienet b'żewġ labriet li kull labra kienet iġġib il-ħajta għaliha, iżda l-magna ta' Thimmonier kienet l-ewwel li taħdem b'labra waħda (mgħawġa fil-ponta bħal gang) u ħajta sħiħa li tagħmel il-pont imsejjaħ katinetta.

L-inkarigati magħżulin mix-*"Xirka tax-Xjenzi u s-Snajja"* għamlu tfittixa sewwa fil-katalgi tad-diplomi franċiżi u inglizi. u sabu li fost id-diplomi antiki ewlenin jinsabu biss sitt digrieti, li għandhom x'jaqsmu max-xogħol tar-rakkmu permezz ta' labar b'żewġ ponot li f'kull waħda jkun fiha il-ħajta. Ir-rapport ipprezentat fis-7 ta' Frar 1866 kien juri li l-invenzjoni ta' Thimmonier kienet qabel.

Wara d-digrieti li Thimmonier qala' għall-magni tiegħu fl-1830 u fl-1845, inbagħad jidher fl-1846 id-digriet ta' Elias Howe, l-Amerikan, għall-magna tiegħu b'żewġ ħajtiet, labra waħda (bil-għajn ħdejn il-ponta) u navetta (jew mekkuk). Dan l-istrument tawh l-isem ta' "navetta" billi hu magħmul bħal dgħajsa żgħira. L-Amerikan Walter Hunt fis-sena 1836 kien ukoll inventa l-magna tal-ħjata bin-navetta u labra waħda bil-għajn ħdejn il-ponta, bħalma huma kważi l-magni kollha, illi Elias Howe kien inventa 10 snin wara. Frattant, Elias Howe, illi fl-Amerika fis-sena 1845 kien qala' d-digriet għall-kostruzzjoni tal-magna tiegħu kellu suċċess tant kbir illi f'qasir żmien sâr miljunarju, fil-waqt li Thimmonier, l-inventur franċiż li kien l-ewwel wieħed fost l-inventuri, minnħabba l-istuppitaġni u l-għira ta' sħabu l-ħajjata ġie irvinat għal kollox u miet fl-akbar faqar.

Gejtan Grixti.

IL-MADONNA TAZ-ZUNTIER JEW IL-KAPPELLA TAL-GĦADAM

Waħda mill-għegubijiet fuq din il-gżira li t-turisti jieħdu gost jaraw (meta juruhielhom) hija “*Il-kappella tal-għadam*” Din il-kappella tinsab in-naħa tal-punent tal-Port taġġna, ma’ ġenb il-fortezza ta’ Sant’Jermu.

Fil-qedem din kienet zuntier fejn kienu jindifnu s-suldati Maltin u l-Kavaleri waqt it-taqtigħa mat-Torok fl-Assedju il-Kbir.

Fl-1619, il-Kmandant G. Nibbia bena fuq iz-zuntier kappella żgħira, li huwa ddedika lil l-“ISEM IMQADDES TA’ MARIJA”, imma li aħna l-koll nafu taħt l-isem tal-MADONNA TAZ-ZUNTIER. Iz-zuntier jinsab fil-biċċa warranija tal-kappella.

Għall-ħabta ta’ l-1850 qalgħu l-għadam kollu, biex jidfnuh band’oħra; imma nqala’ qassis, li talab biex bil-għadam hu kien fi ħsiebu jirraġa l-kappella; ma qalulux “le” u l-qassis bil-għerf, bis-sabar, biddel dik il-kappella f’xi ħaġa tal-waħx, ta’ skiet donnha tas-saltna tal-mewt!!

Meta dħalt l-ewwel darba ġewwa l-kappella ma nistâx ingħid x’laqatni l-aktar, jew is-skiet u l-misteru tal-lok, jew ix-xogħol ta’ mużajk b’dawk ir-rjus ta’ mewt iħarsu kollha lejki: ma nistâx ingħid kienx biża’ jew għaġeb: biża’ għall-mewt li narawha u ma narawhiex, avvolja qegħdin quddiemha, jew għaġeb għal kif kien irraġat il-għadam.

Fin-nofs tal-kappella hemm artal li kellu kitba bil-latin, li tgħid:—

**Id-dinja kollha ma hix hlief teatru
u l-hajja tal-bniedem traġedja wehedha**

Kollox ċajta, kollox ħrafa:

Il-mewt biss hija vera

Hija tikxef kollox.

Inti li għadek fuq wiċċ l-art ahsibha tajjeb;

Itlob għal dawna li għadamhom jinsab hawn.

Ittaq bil-paċi u ftakar dejjem li għandek tmut.

Fuq fond miżbugħ iswed, tirkaċċa Madonna bajda, li qegħda żzomm il-bambin, ġewwa nkwatru li huwa rraġat bir-rjus ta’ mejtin u b’għadam ieħor twil.

Ma’ ġenb l-artal hemm żewġ niċċ: f’waħda minnhom xiħ b’mingel f’idu (iz-żmien li spiċċa!).

Jista’ wiehed joħroġ bil-paċi minn dak il-lok? Għal l-ewwel darba lili għamilli bħal diqa ta’ qalb, u dak il-għadam ma nafx kemm dam quddiem!

TQASSIR

GħALL-KITBA MALTĠJA

IT-TIENI TAQSIMA

1) — L-ittri ta' l-Alfabet li ġejjin jistgħu joqogħdu flok kliem sħiħ.

a —aħna	l—il, li, illi,	pr —propaganda
Al —Assemblea Legislativa	Lo. Leader ta' l-Opposizzjoni	Pt —Parlament
c —ċirkustanzi		R —Raħal-rħula
D —Dipartiment	M —Ministru, Ministri, Ministeru	S —Speaker
E —Elezzjoni	m —miegħi	t —tiegħi
g —ġurnali, ġurnalisti- i-żmu	ma .magħha, magħ- hom	ta —tagħha
h —ħafna	mm .Membru-i	ti —tiegħek
G —Gvern	mn —magħna	tk —tagħkom
Gt —Gvernatur	mk —miegħek, magħkom	tm —tagħhom
i —hi, int, intom	mu —miegħu	tn —tagħna
j —jien	n —nista', nistgħu	tu —tiegħu
k —kollha, kollu, kolloxx	O —Opposizzjoni	u —u, hu, huma
K —Konferenza-i	P —Partit	v —vera, veru, verit` rit`
kb —kbir, kbira, kbar	p —poplu	w —waħda, wie- ħed
		x —xogħol
		z —izda

Meta aktar minn ittra waħda ta' l-Alfabet għandha toqgħod għal kelma sħiħa, bħal : **ma**. (magħha) **ta** (tagħha) **tn** (tagħna) eċċ., taħt dawn għandu jingibed sinjal, hekk : **ma ta tn** ; izda dan is-sinjal ma jinħtiegħ għal l-ittri uħudhom. Ittri ta' l-Alfabet jistgħu jingħaqdu wkoll ma' kliem ieħor kif se'r nuru taħt:

SENTENZI

Aħna u intom nistgħu naghmlu ħafna ġid. Il-ġurnali
au i n namlu h ġid. lgku
kollha huma favur tagħna. L-Elezzjoni waslet u ħafna huma
fvur tn . IE wslt uhu
dawk li se'r joħroġu mal-Partit tal-Gvern. Fi rħula kollha
dwb l sr jħroġu ml P tl G . fRk

qiegħda ssir propaganda kbira mill-Partit ta' Opposizzjoni.

qdssir Prkb mlP tlO
 Il-poplu qam fuq tiegħu. Il-Gvernatur gē izur id-dipartiment

lp qam fqtu lGt gizur iDtn
 tagħna. Il-Gvern qanqal ħafna xogħol. Tiegħi u tiegħu.

lG qnql hx tutu
 Tagħhom u tagħna Membru ta' l-Assemblea-Legislativa.

tmutn mmtlAl
 Li Speaker sama' t-talba tiegħek. Il-verità kollha. Il-Leader

IS sama tiba ti lvk lLo
 ta' l-Opposizioni dam jtkellem ħafna fil-Parlament fuq dan

dam jtklm h fPt. fqdn
 is-sugġet.
 isggt.

2) *Frasijologija.*

Barra t-tagħqid ta' l-ittri ta' l-Alfabet li għadna kif urej-
 na bosta kliem ieħor jista' jingħaqad minngħajr ma tirtafa'
 l-id minn fuq il-karta :

a) Meta kelma tkun tispicċa biċ-ċ jew ġ, jew biċ-ċ-ġ jew
 l-x u l-oħra ta' wrajha tibda wkoll b'waħda minn
 dawn l-ittri, ittra minnhom tista' titneħħa u ż-żewġ kel-
 miet (jew aktar) jingħaqdu. Din ir-Regula tgħodd
 ukoll għal kliem li jispiċċa bit-t jew d u l-oħra tibda
 b'waħda minn dawn l-ittri.

Eżempju : kollox sewwa, kif fehemptu, qal li mar, fuq qabru,

kllswa kfemtu qlimar fqabru
 tlef vjaġġ, ħareġ xuxa, fiex ġejna, kliem maħsub,

tlvjg hruxa fgèna kilmahsub
 fuq art tajba, farfar rixu.

fqartàba frfrixu
 b) Meta kelma tkun tispicċa b'vukali ħafifa u l-oħra
 tibda b'vukali twila, jew b'dittong, din ir-Regula
 tgħodd ukoll :

jigi wara, ġera wkoll, mara u raġel, tifla għaqlija.

lgwra grwkl mrwrgl tflaqlj
 ċ) Meta kelma tkun tibda b'vukali qasira li sewwa
 warajha jkun hemm "m", il-vukali tkun imneħħija
 u l-kelma tinbeda bil-kunsunanti "m", eżempju :

imbierək, imfassal, imtertaq, imbeċilli, imfami.

mbirk mfssl mtrtq mbclli mfmi
 Bħala alternativa ta' dina ir-regula, wieħed jista' juża,
 kif fissirna fl-ewwel taqsima, ir-regla ta' l-N, eżempju :

nbirk nfssl nbclli nfmi.

SENTENZI

Ir-raġel li kien qiegħed fuq il-ħajt waqa' u kiser rasu.
Iragl **lknqied** **fqihàt** **wqa u krsasu.**
 Nâtu d-dawl lil min ma jarax. Haffef ferm għax ma tilhaqx
Natu dwl lmnma jrax. **Hffrm axma tlhqx**
 sewwa. Harab barra minn Malta. Fittex fir-ramel u għandek
sww. **Hrbara mn Malta.** **Fttx frm wndksib**
 issib biċċa ċarruta. Tahsibx x'għandek tagħmel għada
bccrruta. **Thsbxndk tamel ada**
 għax għandi ntik biċċa xogħol. Smajtu iriġhed dal-lejl?
axndntik bicxol Smàtu iriedalèl?

3) Bosta sillabi, ffejn biċċa mill-kelma biss tfighem tajjeb xini l-kelma kollha, jistgħu jitneħħew.

Meta kelma jkollha sillaba mneħħija jitniżżel warajha sinjal twil, biex juri li l-kelma hija miksurra, eżempju :
 eliminazzjoni, direzzjoni, jirrappreżenta, Legislatura, Società,
elmnz— drz— jrp— Lgslt— Sc—
 possibli, dimostrazzjoni, agrikultura, Pulizija, proċessjoni.
psb— dmstrz— agrk— Plz— prcs

SENTENZI.

Il-premeditazzjoni tad-delitt giet ippruvata mit-Tribunal.
lprmdtz— tdltt git ipruv— mTrb—
 Ix-xhieda kollha qablu li l-akkużat stqarr bosta drabi li
Ixida k qblu llkus— stqr bsta drabi
 għandu joqtol lill-vittma. Il-ġurati bargu unanimi li l-assas-
lndu jqt lvtma. **lgrati hrqu unn— l lss—**
 sin hu ħati u għalhekk l-imħallef ta is-sentenza kapitali.
u hati wlk lmhlf ta isntn— kp—
 Il-konferenzier għamel Konferenza fuq sugġett interessanti
l knfrn— aml K fq sgg t ntrs—
 ħafna u l-kliem tiegħu gie mfahħar mil l-uditorju kollu.
h wlklimtu gmfhar ml udtrj k.
 Fid-dinja kollox hu possibli. Il-fortifikazzjonijet ta' Malta
Fdnj ku psb— l frtfkz— ta Malta
 huma imsemminjin mad-dinja kollha. Fil-Parlament saret
u imsm— mdnj k. Fl Pt sart
 diskussjoni kbira fuq l-istruzzjoni obligatorja u li Speaker
dsks— kb fq lstrz— oblg t— uIS
 ittrasferixxa s-Seduta għal darb'ohra.
itrsfr— isd— aldrb --.

(Jissokla)

Fredu Nicholas.

KIF BDIET U MXIET IL-GĦAQDA

(Jissokta mal-faċċ. 96 ta' l-*Ewwel Sena*)

Fl-ewwel ktieb ta' *Il-Malti* konna bdejna ngibu xi haġa fuq il-*hajja tal-Għaqda* u konna wasalna sal-*ħruġ tal-Grammatka*, iżda minn dak iż-*żmien lil hawn uqafna għax deħrilna li ma tantx kellna aħbarijiet ta' ħtieġa xi nfakkru fihom, għad li fi *Il-Malti* dejjem kien jidher, b'mod jew ieħor, kull ma l-*Għaqda* kienet tagħmel.*

Biex jibqgħu mfakkrin, insemmu li :

fl-1925 il-*Għaqda* bdiet toħroġ *Il-Malti* ;

fl-1925 (1 ta' Marzu) is-sur Nin Cremona qara, fil-“Palazzo de la Salle”, konferenza fuq *X'inhu l-Malti Safi*, li, wara, giet stampata ;

fl-1926—il-konkors ta' *Il-Malti* għal l-aħjar *Novella*. L-ewwel premju ħadu ĠUŻE GALEA b'*Hena u Ġid* u t-tieni ĠUŻE BONNICI b'*Toninu* ;

fl-1927 (4 ta' Awwissu) miet l-ewwel President tagħna, is-sur Ġużè Muscat-Azzopardi.

Issa l-*Għaqda* biddlet xi ftit l-Istatut tagħha u ħadet xejra ta' *Akkademija*. L-Istatut il-ġdid, kif gie mgħoddi mil-laqgħa tal-Kumitat tat-18 ta' Diċembru 1927 u mil-laqgħa ta' l-Imseħbin tal-15 ta' Jannar 1928, hu dan li ġej :

IL-GĦAQDA TAL-KITTIEBA TAL-MALTI

magħmula f' Xirka waħda ma'

L-AKKADEMIJA TAL-LSIEN MALTI

1. Il-*Għaqda tal-Kittieba tal-Malti*, imdaħħla u mgħaqda f'*Xirka waħda ma' l-Akkademija tal-Lsien Malti*, tibqa' tingħaraf taħt l-isem ta' "*Il-Għaqda tal-Kittieba tal-Malti*"

2. Il-*ħsieb u l-fehma tal-Għaqda jew Akkademija jibqgħu* :

a) li taħdem u żżomm l-ortografija magħżula minnha fil-kitba maltija,

b) li taqbez għall-jedd li għandu l-ilsien malti, u turi ġmielu u ħtiġietu,

ċ) li xxerred kemm tista' kotba miktubin skond il-fehma tagħha kemm-il-darba dawn ma jkunux ta' ħsara lir-Reliġjon tagħna.

3. Il-*Għaqda tkun magħmula minn* :

a) Akkademiċi

b) Extra-akkademiċi

ċ) Onorarji jew korrispondenti.

4. a) Biex tkun akkademiku tal-*Għaqda* trid tkun magħruf bħala kittieb tal-Malti u tkun imgħoddi bħala hekk mill-Kunsill.

b) L-imseħbin kollha tal-*Għaqda tal-Kittieba tal-Malti* li ma jidhrux taħt a) ta' dan l-artiklu jibqgħu magħrufa bl-isem ta' *extra-akkademiċi*.

ċ) Ikunu Onorarji jew Korrispondenti, nies Maltin u Barranin, qegħdin Malta jew qegħdin Barra, li jistgħu, b'xi mod jew ieħor, iġhinu l-*Għaqda*.

5. Il-ħlas għal kullħadd ikun il-ħlas tar-*Rivista*.

6. Il-Kunsill jew Kumitat ikun magħmul minn President, minn Viċi-President, minn Segretarju u Kaxxier, u minn Għaxar membri oħra.

7. a) Il-Kunsill jew Kumitat imexxi l-*Għaqda* hu, u jiġi maħtur kull sentejn minn l-Imseħbin kollha.

b) Kull kwistjoni teknika tiġi maqtugħa minn Kummissjoni li l-Kunsill jaħtar għalhekk minn fost il-membri akkademiċi.

8. Sitta minn fost l-Imseħbin jistgħu jitolbu laqgħa ta' l-imseħbin billi jiktbu lis-Segretarju fejn juruh il-għala jkun jriduha.

9. Il-*quorum* tal-laqgħat ta' l-Imseħbin ikun ta' 12.

10. Il-*quorum* tal-laqgħat tal-Kunsill ikun ta' 7.

11. a) Il-laqgħat tal-Kunsill isiru kull meta jidhirlu l-President.

b) Tliet membri tal-Kunsill jistgħu jsejġu laqgħa tal-Kunsill.

12. Jista' jitbiddel jew jiżdied artikolu f'dan l-istatut bil-voti ta' 2 minn kull 3 ta' min jieħu sehem fil-laqgħa.

13. a) Il-*Għaqda* toħroġ rivista mmexxija minn Direttur, Ass. Direttur u Amministratur li jiġu maħtura kull sentejn mill-Kunsill.

b) L-Imseħbin kollha tal-*Għaqda* għandhom ikunu imseħbin f'din ir-*Rivista*.

L-ewwel Kumitat, skond dan l-Istatut, ġie maħtur fil-laqgħa ta' l-Imseħbin tad-9 ta' Ġunju 1928. Hu dan :

President — Mons. Prof. Dun Karm Psaila

Viċi-President — is-sur Turu Mifsud

Seg. u Kaxxier — is-sur F. S. Caruana

Membri — is-sur S. Darmanin-Demajo P.L., is-sur V. Mifsud-Bonnici, is-sur G. Vassallo, il-Kan. G. M. Farrugia, is-sur Ġużè Galea, is-sur Nin Cremona, is-sur G. Micallef, is-sur A. M. Borg, is-sur S. Porsella Flores, u s-sur R. Briffa.

Dan l-Istatut il-ġdid beda jgħodd mill-bidu ta' l-1928. Hu xieraq għalhekk, li ngibu hawn fil-qoxra, għas-sodisfazzjon ta' kullhadd, ir-rendikont tal-flus li l-Għaqda dahhlet u harget sa l-aħħar ta' l-1927, kif gie mressaq fil-laqgħa tad-9 ta' Ġunju 1928.

Il-flus li l-Għaqda dahhlet u harget sa mill-bidu tagħha kienu mqassmin fi tliet kaxxex għalihom li issa dawn jingħaqdu f'waħda. Dawn kienu :

(i) flus li dahlu minn l-Imseħbin tal-Għaqda, taħt l-isem ta' *Kaxxa ta' l-Imseħbin*. Din kienet imħollija f'idejn il-Kaxxier ;

(ii) flus li dahlu minn xi hwejjeg mhux tas-soltu, *Kaxxa Straordinarja*, f'idejn is-Segretarju ;

(iii) amministrazzjoni *Il-Malti*.

Il-bilanċ ta' dawn it-tliet kaxxex jingħaqad f'waħda u bih tinbeda s-sena 1928.

Bħal ma taraw fil-qoxra ta' dan il-għadd, il-bilanċ li hallew dawn it-tliet kaxxex fi-imkien igibu £9-3-6. B'dawn il-flus bdiet il-ħajja tagħha l-*Akkademja tal-Lsien Malti*.

15 ta' Ġunju 1928.

F. S. CARUANA

Segretarju u Kaxxier.

KOTBA TAL-BIBBJA BIL-MALTI

Nizzu ħajr lis-sur Fons Marija Galea ta' l-erba' kotba tal-Bibbja bil-Malti li bagħtilna, li huma *Ta' Ester* (miġjub bil-Malti minn Dun PIETRU PAWL GRIMA, *Ta' Ruth* (miġjub bil-Malti minn Mons. PROF. C. CORTIS D.D. *Ecclesiasticus* u *Il-Għanja tal-Għaniet* miġjub bil-Malti mis-sur Fons. Infahħru lill-kittieba ta' dawn il-kotba għax haqqhom tassew ta' dan ix-xogħol sabiħ li jatu f'idejn il-poplu l-Bibbja bil-Malti; ma dawn it-tlieta hemm ieħor, il-kittieb tagħna *Sajdun* (Dun P. P. SAYDON), li dalwaqt naraw f'idejna xogħol sabiħ tiegħu ta' Kotba tal-Bibbja bil-Malti. Għandu hafna xogħol lest li dalwaqt jara d-dawl issa li għadda miċ-ċensur.

Lil dawn l-erba' kittieba tal-malti, la jkun lest dan ix-xogħol hekk sabiħ, Malta kollha tkun tafulhom; iżda l-ħlas jistennewh minn għand Alla.

S.

(i) *Kaxxa ta' l-Imsejbin*

DHUL

1922-25	76	rċevuta ta' 1/-	£3	16	0
1923-24	24	do	1	4	0
1925	174	do	8	14	0
1926	97	do	4	17	0
1927	60	do	3	0	0
			<u>£21</u>	<u>11</u>	<u>0</u>

HRUĠ

Chrètien & Co. Stampa ta' Statuti formoli eċċ.	£1	12	0		
Bolli u spejjeż oħra tal-bidu	0	10	0		
1925 Amministrazzjoni <i>Il-Malti</i>	5	0	0		
1926 do	3	0	0		
1927 do	3	0	0		
1922-27 Kollettur-Spejjeż u dritt	2	4	0		
<i>Bilanċ</i>	6	5	0		
			<u>£21</u>	<u>11</u>	<u>0</u>

(ii) *Kaxxa Straordinarja*

DHUL

Kontribuzzjoni—Skieda	1	£1	17	6	
do	2	0	5	0	
do	3	0	5	0	
do	4	2	14	6	
Bejgħ tal-Kotba tat- <i>Tagħrif</i>	£7	15	5		
Spejjeż għal do	0	15	2	7 0 3	
			<u>£12</u>	<u>2</u>	<u>3</u>

HRUĠ

Kunċert fit-Tijatru Manwel Spejjeż	£26	3	3		
Dħul—bejgħ ta' biljetti	24	16	9	£1	6 6
Stampa u spejjeż— <i>Il-Malti Safi</i>	£	3	11	0	
Dħul—bejgħ ta' do	0	6	3	3	4 9
1626 Amm. <i>Il-Malti</i> għas-supplement ta' l-Istudenti				3	0 0
1922-27 Posta għal 20 Ċirkulari				0	19 6
„ Karti u invilopsijiet				0	10 6
„ Ritratti tal-Kumitat				0	12 0
„ Xiri ta' kotba				0	4 0
„ 7 darbiet—Seftur għal-laqgħat 2/6				0	17 6
<i>Bilanċ</i>				1	7 6
			<u>£12</u>	<u>2</u>	<u>3</u>

(iii) *Amministrazzjoni "Il-Malti"*

DHUL

1925	224 rċevuta ta' 1/6	£16	16	0
	Bejgħ ta' Kotba	0	1	6
	Mill-Kaxxa ta' l-Imseħbin	5	0	0
1926	212 rċevuta ta' 1/6	15	18	0
	Bejgħ ta' Kotba	0	19	6
	Mill-Kaxxa ta' l-Imseħbin	3	0	0
	Mill-Kaxxa Straordinarja għal-hruġ tas-Supp. ta' l-Istudenti	3	0	0
1927	208 rċevuta ta' 1/6	15	12	0
	Bejgħ ta' Kotba	0	2	6
	Mill-Kaxxa ta' l-Imseħbin	3	0	0
		<u>£63</u>	<u>9</u>	<u>6</u>

HRUĠ

1925	Empire Press—Stampa ta' 4 Kotba	£18	0	0
	Karti għar-rċevuti	0	5	0
	Bolli	1	10	0
	Kollettur—Spejjeż u dritt	0	9	6
1926	Empire Press—Stampa ta' 5 Kotba	20	16	0
	Bolli	1	8	0
	Kollettur—Spejjeż u dritt	0	17	6
1926	Empire Press—Stampa ta' 4 Kotba	16	8	0
	Bolli	1	5	6
	Kollettur—Spejjeż u dritt	0	18	0
	Strina lil seftur	0	1	0
	<i>Bilanċ</i>	1	11	0
		<u>£63</u>	<u>9</u>	<u>6</u>
	Bilanċ Amministrazzjoni <i>Il-Malti</i>	1	11	0
	„ Kaxxa Straordinarja	1	7	6
	„ Kaxxa ta' l-Imseħbin	6	5	0
		<u>£ 9</u>	<u>3</u>	<u>6</u>

Bhal ma għarrafniekom fil-qoxra tal-għadd ta' Diċembru li għadda, il-*Għaqda* tagħna sejra tiegħu sehem fil-Kungress ta' l-Orientalisti li sejjer isir Oxford (l-Inglaterra) f'Awissu li gēj. Issa għandna ngħarrfukom illi l-Kumitat ta' hemm laqa' bil-qalb li jinqraw f'dan il-Kungress iż-żewġ karti li lestew is-sur Nin Cremona u Rev. Dr. Saydon u fl-aħħar bulettin li hargu dan ix-xogħol tagħhom ġie mħabbar mal-hafna oħrajn li sejjer ikun hemm minn bosta u bosta pajjizi—hafna minn-hom mibgħutin minn l-istess Gvern tagħhom. Il-Kumitat tal-*Għaqda* tagħna issa qiegħed jithabat mal-Gvern biex, jekk jista' jkun, jiġi mibgħut rappreżentant ufficjali minn Malta għal dan il-Kungress—haġa tassew sabiħa u li aħna nisten-new hafna mill-Gvern tagħna.

—Fl-aħħar hin waslilna l-ewwel għadd ta' *Il-Qari Malti* li beda joħroġ, Port Said, il-ħabib tagħna, is-sur Ant. G. Said. Ingibu hawn, għal issa, dak li deher fi *Il-ħabib* tal-15 ta' Lulju. F'ħarga oħra nargħhu ngħidu xi ħaġa oħra fuqu.

IL-QARI MALTI

RIVISTA BIL-MALTI U BL-INGLIŻ—TOHROĠ DARBA FIX-XAHAR

Konna ilna nistennewh *Il-Qari Malti* ta' ħutna ta' Port Said u fl-aħħar wasal. Aħna rajnieh u ma' l-ewwel daqqa ta' għajn għogobna għax stampat sabiħ u pulit u illustrat tajjeb: iżda meta qrajnieh, ingħidu minn għajr ma nkabbru xejn, staġibna kemm hu mżewwaq sabiħ u iżjed u iżjed kemm hu miktub tajjeb, għax tassew li qatt ma stennejniah hekk! Xi ħadd li ma rahx b'għajnejh nistħajjel li jgħidli: Uh! kemm qiegħed tgħaġġibha!—Lè ma jiniex! Jekk tħares lejn it-tiżwiq ta' artikuli issib minn kollox u fuq kollox. Ħaqqu tassew l-isem sabiħ ta' rivista li bi lsien'na (barra minn IL-MALTI tal-*Għaqda tal-Kittieba tal-Malti*, ffit tassew kellna. Barra minn dan, fih ħaġa oħra minn l-iżjed sabiħa u din hi li miktub b'ortografija tajba ferm.—U dan fih x'tistagħgeb, x'tieħu pjaċir tassew, għax jekk xi ħadd jahseb li l-ortografija hi ħaġa *sekondarja* għandu jkun jaf li l-ortografija hi l-qofol u li jekk l-ilsien Malti għadu ma ħax il-post li jistħoqqlu dan hu għax mhux kullħadd jikteb b'ortografija waħda—bl-ortografija t-tajba. Għarukaża tara ġurnali u kotba li fihom, kelma fi-istess faċċata, miktuba tliet darbiet differenti u nbagħad kotba u ġurnali ta' nies li jgħidu li jridu l-Malti jimxi l-quddiem! X'jimxi, jimxi l-quddiem b'dik l-ortografija tagħhom!!

Mela għalhekk ħadna gost meta rajna din ir-rivista maħruġa b'ortografija tajba u nifirħu lis-sur Said talli għażel l-ortografija tal-*Għaqda tal-Kittieba tal-Malti*. U nifirħulu ħafna u ħafna ta' dan il-ktieb hekk sabiħ u tassew imżewwaq u nixtiqulu li jimxi l-quddiem biex ikun ta' ġid lil ħutna il-Maltin ta' Barra u jkun ta' ġid u ta' risk lil maħbub ilsien tagħna.

Iżda biex dan jista' jirnexxilu, inħajru lil kull min hu malti li jissieħeb f'dan il-*Qari Malti* li fih x'wieħed iqatta' siegħa żmien fi ħwejjeġ sbieħ u ta' tagħlim. Għal Malta, il-ħlas hu 4/6 (bil-Posta mħallsa). Direzzjoni:— IL-QARI MALTI, Chareh Hamdi No. 2 Port Said.

Lis-sur Ant. G. Said, id-direttur tiegħu, l-aħħar kelma: Prosit u kuragġ!

F. S. CARUANA.

Stampat fl-EMPIRE PRESS